

# آفکار

”فکر و نظر“ کے نومبر - دسمبر ۱۹۶۸ء کے شمارے میں مولانا محمد ادريس صاحب نے ڈاکٹر فضل الرحمن کے ایک مضمون ”تصور سنت“ کے بارے میں اپنے کچھ اشکالات پیش فرمائے تھے اور ڈاکٹر صاحب سے ان کے جوابات چاہئے تھے۔ مولانا موصوف کے ارشاد کی تعمیل میں ڈاکٹر صاحب کا جواب اسی شمارے میں شائع ہو رہا ہے، لیکن ”فکر و نظر“ کا وہ شمارہ جس میں مولانا محمد ادريس صاحب کے یہ اشکالات چھپے ہیں۔ جیسے ہی ہمارے معترم بزرگ مولانا تمنا عmadی صاحب کے پاس چانگام پہنچا، انہوں نے از خود ان کے بارے میں اپنے طویل مضمون کی پہلی قسط اشاعت کے لئے بھیج دی ہے۔ چنانچہ ڈاکٹر صاحب کے جواب کے ساتھ ساتھ مولانا عmadی صاحب کے مضامین کا یہ سلسلہ بھی نذر قارئین ہے۔

(مدیر)

\* \* \*

مولانا محمد ادريس صاحب کا پہلا سوال یہ ہے۔

”سنت نبوی“ اور ”سنت رسول“ کی ایسی جامع و مانع تعریف فرمادیجئے۔ جو سنت رسول کے جملہ مصادریق پر حاوی ہو اور ماسوی سنت رسول اور کسی کی سنت پر صادق نہ آئے۔

جواب - لفظ ”سنت“ کے لفظی اور لغوی معنی کی بحث سے مولانا نے منع فرمایا ہے مگر اتنا تو کہنے کی اجازت ملنی چاہئے کہ ”سنت“ کے معنی

راستے اور طریق کے ہیں ۔ انی تارک فیکم الشقلین کتاب اللہ و سنتی ۔ یا علیکم بستی و سنت الخلفاء الراشدین من بعدی ۔ پہلی حدیث میں فیکم کا لفظ بتا رہا ہے کہ جس طرح قرآن مجید فی صدور الذین اوتوا العلم ہے اور هر مسلم گھر میں مصاہف کی شکل میں موجود ہے، اسی طرح ”سنتی“ بھی ہر صحابی کے عمل درآمد میں تھی اور ہر گھر میں تھی۔ اسی لئے دوسری حدیث میں ”سنتی“ کے بعد واو نقشیری سے بتادیا کہ ”سنتی“ وہی ہے، جو سنت الخلفاء الراشدین من بعدی ہوگی ۔ راستہ اگرچہ مضایف ہے رسول ص اور خلفائے راشدین کی طرف ۔ مگر یہ مراد نہیں کہ جس راستے پر صرف رسول ص ہی تنہا چلے ہوں اور اپنے اپنے وقت میں خلفاء چلے ہوں ۔ رامتہ تو عام ہے ۔ سارے صحابہ پہلے رسول ص کے پیچھے پیچھے اسی راستے پر چلتے رہے ۔ پھر ہر خلیفہ کے پیچھے ان کے عہد خلافت میں سارے مومنین اسی راستے پر چلتے رہے ۔ سنت یعنی راستے کی اضافت فقط قائدین کی طرف کی گئی ہے ۔ مقتدیوں کو اس اضافت میں لفظاً و ذکرآ شامل کرنے کی ضرورت نہ تھی تاکہ دوسرے لوگ سمجھیں کہ ہمیں اپنے مقتدا کے پیچھے پیچھے ہی چلتا ہے ۔ راہ تو سب مومنین کی ہے مگر سارے مومنین اپنے ایک مقتدا کے ساتھ مقتدا ہی کی حیثیت سے رہیں گے ۔ اسی لئے قرآن مجید میں اسی راستے کو جسے رسول اللہ صلی اللہ علیہ وسلم نے سنتی و سنت الخلفاء الراشدین فرمایا ہے ۔ قرآن مجید نے اسے سبیل المؤمنین سے تعییر کیا ہے ۔

ومن یبتغ غیر سبیل المؤمنین نولی ماتولی و نصله جہنم و ساعت مصیراً (اور جس نے سبیل المؤمنین کے سوا کوئی دوسری راہ اختیار کی تو جدھر اس نے رخ کیا ہے ۔ ہم امن طرح منه پھیرے چھوڑ دیتے ہیں اور قیامت کے دن حساب کتاب کے بعد اس کو جہنم میں جھونک دیں گے اور یہ بہت ہی برا نہ کانا ہے ۔)

اس تمہید کے بعد اصل سوال کا جواب سنئے :-

دین نام ہے چار چیزوں کے مجموعے کا ۔ عقائد و عبادات اور اخلاق و معاملات ۔ پہلے دونوں دین لذاتہ ہیں اور دوسرے دونوں دین لنگیرہ ہیں ۔

ابتناء لمرضاۃ اللہ کی نیت سے حسن اخلاق و حسن معاملات اختیار کرنا بھی دین ہی میں شامل ہے ۔ ان چاروں فرائض کے مامور اول رسول اللہ صلی اللہ علیہ وسلم تھے، آپ ص نے ان چاروں فرائض کے ادا کرنے کا جو عملی طریقہ اختیار فرمایا اور پھر جو جو خوش قسمت آپ ص پر ایمان لاتے گئے، اسی راستے پر آپ ان کو اپنے پیچھے پیچھے چلاتے رہے ۔ اور اسی طرح ایک دینی عمل درآمد کا طریقہ قائم ہو گیا ۔ اس طریقے کا نام سنت نبویہ ہے ۔ اسی کا نام سبیل المؤمنین ہے ۔ خلفاء راشدین بھی چونکہ خلیفہ رسول اللہ کی حیثیت سے امت کی قیادت کریں گے ۔ اس لئے ان کی سنت بھی ہوئی تو وہی سنت نبویہ، مگر اس کی نسبت ان کی طرف کی گئی ۔ مگر در حقیقت وہ سنت نبوی ہی ہے ۔ مختصر الفاظ میں یوں سمجھئے کہ رسول اللہ صلی اللہ علیہ وسلم نے دینی عمل درآمد کا جو طریقہ قائم فرمایا اور جس پر تمام صحابہ کا عمل درآمد رہا ۔ اسی کا نام سنت نبویہ ہے ۔ اور اسی کو قرآن مجید میں سبیل المؤمنین، فرمایا گیا ہے ۔

بشری امیال و عوایف کے ماتحت جو کام رسول اللہ صلی اللہ علیہ وسلم نے کیا، یا خلفائے راشدین نے کیا، وہ سنت نہیں ہے، سنت وہی ہے ۔ جو دینی حیثیت رکھتی ہے ۔ جس کا حکم آنحضرت صلعم نے فرمایا ہو۔ یا بخيال تعليم یا ترغیب صحابہ کے سامنے کیا ہو ۔ اگر کسی دوسرے نے کوئی دینی کام آنحضرت صلعم کے سامنے کیا ہو اور آپ ص نے دیکھنے کے باوجود صرف سکوت اختیار فرمایا ہو تو سنت نہیں ہے ۔ آپ نے اس فعل کے مباح ہونے کی وجہ سے سکوت فرمایا ۔ اگر آپ ص نے پسندیدگی کا اظہار فرمایا تو اس سے ترغیب ثابت ہوئی ۔ اس لئے وہ سنت ہے ۔ غایت سے غایت پہلی قسم کی تقریر کو مباح سنی کہہ سکتے ہیں کہ اس فعل کو مباح سمجھنا منون ہے ۔ اور احکام قرآنی کی بجا آوری کا جو طریقہ آپ نے معین فرمادیا ہے، وہ سنت مفروضہ ہے ۔ کسی اور طریقے سے ان فرائض کو ادا کرنا جائز نہیں ۔

رسول اللہ صلعم اور خلیفہ رسول ص کے سوا کسی اور کی سنت کا اتباع اسی شرط پر جائز ہے اگر وہ منبع سنت رسول ہے ۔ یعنی ہم اس کی سنت کا اتباع کر کے در حقیقت سنت رسول کا اتباع کرئے ہیں ۔ کسی اور کی سنت کا اتباع دینی حیثیت سے شواب یا برکت یا ابتناء لمرضاۃ اللہ کی امید پر جائز نہیں ۔

و اتبع سبیل من اناب الی سے وہی لوگ مراد ہیں ، جن کی انابت الی اللہ بدھیل قطعی معلوم ہو - اور وہ انبیاء و مرسیین کے بعد صرف السابقون الاولون من المهاجرین والانصار ہیں اور انہی کے اجماع پر رضائی المی موقوف ہے - سبیل المؤمنین میں بھی الف لام عمد کا ہے اور وہی مؤمنین مراد ہیں ، جن کے ایمان کو قرآن مجید میں معیاری ایمان قرار دے کر فرمایا ہے - فان آمنوا بمثل ما آمنتم به فقد اهتدوا - (اے اصحاب رسول ) اگر یہ (اہل کتاب) تمہارے ہی ایمان جیسا ایمان لئے آئے تو (سمجهو کہ) هدایت یافتہ ہوئے - اور عام صحابہ میں یقیناً السابقون الاولون کا درجہ بہت بلند ہے - اس لئے کہ وہ متبع ہیں اور بعد والی تابع اور بصورت اختلاف متبعین کی سنت تابعین پر مقام ہوگی -

یہ ہے ، یہ رے نزدیک سنت کا صحیح مفہوم جسے میں نے مختصرًا بیان کرنے کی کوشش کی -

مولانا کا دوسرا سوال یہ ہے :-

آپ (ڈاکٹر صاحب) فرماتے ہیں :

(۱) ”سنت رسول کا نظریہ ایک کارفرما اور عملی تصور تھا جو آغاز اسلام سے ہی موجود تھا اور ہر دور میں علی حالہ قائم رہا“ - (میرا کہنا یہ ہے کہ وہ ہر دور میں کہاں قائم رہا وہ تو دوسری صدی ہی سے بگلنے لگا تھا) -

(۲) ”مجموعہ سن جو آنحضرت صلعم نے چھوڑا، وہ مقدار میں کچھ زیادہ نہ تھا اور نہ وہ کچھ ایسا تھا جسے بالکلیہ صریح اور واضح کہا جاسکے“ مولانا تحریر فرماتے ہیں اور بظاہر بجا فرماتے ہیں کہ ”ایک کارفرما اور عملی تصور جو ہر دور میں علی حالہ قائم رہا ہو، یہ کیسے ممکن ہے کہ وہ صریح اور واضح نہ ہو۔ اقتباس سابق میں آپ فرما چکے ہیں کہ ”امت مسلمہ کی سنت رسول اللہ کی سنت پر مبنی اور اس سے ماخوذ تھیں“ جو مجموعہ سن خود صریح اور واضح نہ ہو، وہ مبنی اور مأخذ کیسے بن سکتا ہے۔ از راه کرم امن تضاد کو دور فرمائیے“ -

اب میری عرض یہ ہے کہ ڈاکٹر صاحب کی عبارت کے دو ٹکڑے ہیں، جس کو خود مولانا نے دونمبروں میں تقدیم کیا ہے۔ پہلے ٹکڑے میں ”سنت رسول“ کا ذکر ہے اور دوسرے ٹکڑے میں ”مجموعہ سنن“ کا۔ اس کے بعد مولانا نے جو عبارت نقل کی ہے، اس میں ”امت مسلمہ کی سنت“ اور ”رسول کی سنت“ کا ذکر ہے۔ ”سنت“ سے مراد تو وہی سنت ہے، جس کی تعریف میں اوپر کرچکا ہوں یعنی دینی عمل درآمد، دینی دستور۔ اور مجموعہ سنن سے مراد ذخائر حادیث ہیں، جو راویان احادیث روایت کرتے رہے، اور پھر جامعین نے ان کو اپنے دفاتر میں جمع کر لیا۔ ”مجموعہ“ کا لفظ اور پھر ”سنن“ بصیرتی جمع صاف بتا رہا ہے، کہ مجموعہ کسی محسوس چیز کے افراد یکجا شدہ ہی کو کہتے ہیں: اور جمع اسی کو کہتے ہیں جس کے ماتحت بہت سے افراد ہوں۔ سنت رسول کی حیثیت دین اللہ کی ہے۔ دین میں بیسیوں چیزوں ہیں: ان کی وجہ سے آپ ادیان اللہ نہیں کہہ سکتے۔ اس طرح سنت رسول ہے۔ جب دین اللہ کی عملی حیثیت جو بطور عمل درآمد رسول ص نے پوری امت میں جاری کر دی تھی، اسی کے ماتحت بہت سی چیزوں ضرور ہیں، مگر ان کی وجہ سے آپ سنت رسول کو سنت رسول نہیں کہہ سکتے۔

اس لئے سنت رسول اور چیز ہے اور مجموعہ سنن اور چیز - ڈاکٹر صاحب نے مجموعہ سنن کے متعلق کہا ہے کہ آنحضرت صلیع نے مقدار میں کچھ زیادہ نہیں چھوڑا تھا۔ یعنی دین کی جو ضروری ضروری باتیں تھیں وہ صحابہ کو یاد تھیں۔ لیکن نہ آنحضرت صلیع کی ہر بات ہر صحابی کو معلوم تھی اور نہ آپ ص کے ہر عمل کا ہر صحابی کو علم تھا۔ اسی طرح ڈاکٹر صاحب نے مجموعہ سنن ہی کے بارے میں یہ لکھا ہے کہ ”نہ ہی وہ کچھ ایسا تھا جسے بالکلیہ صریح اور واضح کہا جاسکے“ یہ بات سنت رسول کے متعلق نہیں لکھی۔ مجن یہاں یہ عرض کروں گا کہ ڈاکٹر صاحب نے تو بہت قلم سنبھال کر لکھا ہے۔ ورنہ اگر وہ یہ لکھتے کہ مجموعہ سنن تو بڑی حد تک غیر صریح اور غیر واضح ہے، تو غلط نہ لکھتے، آپ خود بنظر انصاف ملاحظہ فرمائیں کہ ان مجموعات سنن نے سنت رسول اور سنت خلفاء راشدین کو گم

کر دیا ہے، یا باقی رکھا ہے۔ نماز ایسی چیز ہے جس کو ہر مسلمان عہد نبیوی سے آج تک ہر چوبیس گھنٹے میں پانچ مرتبہ پڑھتا ہے، کوئی نہیں بتا سکتا کہ سنت نبی و سنت خلفائے راشدین کے مطابق حنفیوں کی نماز ہے، یا مالکیوں کی شوانع کی؟ ہم اگر یہ تسلیم کریں کہ رسول اللہ صلی اللہ علیہ وسلم نے بعثت کے بعد کچھ دونوں تک ہاتھ چھوڑ کر نماز پڑھی تھی - پھر کچھ دتوں، بعد سینے پر ہاتھ باندھنے لگے - پھر ناف پر پھر زیر ناف مگر ناف سے متصل، تو یقیناً جس فعل سابق کو آپ نے ترک کر دیا، وہ فعل سنت نہ رہا۔ بلکہ اس کا ترک ہی سنت ٹھرا۔ آخر عمر میں وفات تک جس طرح آپ نمازوں پڑھتے رہے، وہی طریقہ سنت قرار پائی گا۔ صلوا کما را یعنی اصلی کے حکم کے مطابق سارے صحابہ، اہل مدینہ اور مہاجرین و انصار اسی ایک طریقے سے نماز پڑھتے ہوں گے۔

اب اس سے پڑھ کر مجموعہ سنن کے غیر صریحی اور غیر واضح ہونے کا کیا ثبوت ہو سکتا ہے کہ نماز جیسی دین کی اہم ترین چیز کو بھی امت کا کوئی فرد صرف مجموعہ سنن کی بدولت سنت رسول اور سنت خلفاء راشدین کے مطابق نہیں پڑھ سکتا۔ مختصر یہ کہ سنت رسول اور مجموعہ سنن دو چیزوں ہیں - دونوں کے متعلق دو باتیں بیان کی گئی ہیں - دونوں ایک نہیں کہ تضاد سمجھا جائے - اور اس تضاد کو مٹانے کی فرمانش کی جائے۔

مولانا پوچھتے ہیں :- " یہ مجموعہ سنن مقدار میں کچھ زیادہ نہ تھا۔ اس کا تاریخی اور عقلی ثبوت دیجئے۔ مگر وہ ثبوت " مفروضات " اور احتمالات، ہر مبنی نہ ہو "۔

سو عرض یہ ہے کہ عہد نبی و عہد خلفاء راشدین میں تو کوئی مجموعہ سنن تھا ہی نہیں۔ سنت رسول ان کی ذات سے وابستہ دن رات ان کے عمل درآمد میں تھی۔ بعض اور باتیں جو صحابہ رسول اللہ صلی اللہ علیہ وسلم سے سنتے تھے، اپنے دماغوں میں محفوظ رکھتے تھے۔ بعض دفعہ ایسے مقدمے پیش ہوتے، جن کے متعلق قرآن مجید میں مجمل حکم تھا تو خلفاء راشدین حاضرین صحابہ سے پوچھتے تھے کہ تم لوگوں کے علم میں ایسا ہی کوئی مقدمہ رسول اللہ

صلی اللہ علیہ وسلم کے سامنے بھی کبھی پیش ہوا تھا۔ اگر پیش ہوا تھا تو آپ ص نے کیا فیصلہ کیا تھا؟

اگر ایسا فیصلہ بنایا جاتا، جو قرآن مجید کی آیت کے سیاق و سبق سے واضح مناسبت رکھتا، تو اسے قبول کر لیتے تھے۔ کبھی مزید تشفی کے لئے کوئی گواہ طلب کرتے تھے۔ اور اگر وہ مروی شدہ فیصلے کو قرآن مجید کے خلاف پاترے، تو اسے رد کر دیتے تھے اور صاف کہہ دیتے تھے کہ لا ترک کتاب وینا بقول اعرابی یہوں علی عقبیہ۔ کبھی یہ مروی شدہ فیصلہ یہ کہہ کر رد کر دیا جاتا کہ لا ترک کتاب اللہ بقول امراۃ ختمیہ۔ یعنی لوگوں کے حافظے میں جو مجموعہ سنن تھوڑا بہت تھا۔ اس کے متعلق خلفائے راشدین کا عمل اس حدیث کے مطابق تھا کہ فما روی لكم حدیث عنی فاعرضوه علی کتاب اللہ فما وافقه فاقبلوه و ما خالفه فردوه۔ غرض ہر صحابی کے حافظے میں ایسی تھوڑی سی باتیں تھیں اور وہی ان کا مجموعہ سنن تھا۔ چنانچہ امام ذہبی نے تذکرہ الحفاظ کے مقدمے میں حضرت ابو بکر رض کے جمع کردہ جس مجموعہ سنن کا ذکر کیا ہے اور جسے حضرت ابو بکر رض نے بعد کو جلا ڈالا، اس میں صرف پانچ ہی سو حدیشوں کے ہونے کا ذکر ہے۔ حضرت علی رض نے جو کچھ ہدایات بقول راوی لکھ رکھی تھیں، وہ ایک ورق تھیں۔ اور اسے وہ اپنی تلوار کے ساتھ اس کی کاٹھی میں رکھئے ہوئے تھے۔ ہمام بن منبه کے ذریعہ حضرت ابو هریرہ کے جس مجموعہ سنن کو پیش کیا گیا ہے، وہ بھی مختصر ہی ہے۔ آخری دور میں امام مالک نے مؤطا میں اپنے مجموعہ سنن کو جو قلمبند فرمایا وہ دیکھ لیجئے، اور صحاح ستہ کی کسی کتاب سے اس کا مقابلہ کر لیجئے۔ بخاری کی ایک جلد ہی مؤطا سے کہیں زیادہ سنن ہیں۔ غرضِ ڈاکٹر صاحب نے قرن اول یعنی صحابہ، مہاجرین و انصار کے عمد میں مجموعہ سنن کے کچھ زیادہ نہ ہونے کا ذکر کیا ہے، جو واقعہ بھی صحیح ہے اور عقلًا بھی صحیح ہے۔ (باقی آئندہ)

وَلَوْلَا إِذْ سَعِمْتُمُوهُ قُلْمَ مَا يَكُونُ لَنَا أَنْ نَكْلُمَ وَهَذَا سُبْحَنَنَّكَ

هَذَا بِهِنْ عَظِيمٌ ①